

Uchchishtaganasha Kavacham

——
उच्छिष्टगणेशकवचम्

——
Document Information



Text title : uchChiShTagaNeshakavacham

File name : uchChiShTagaNeshakavacham.itx

Category : kavacha, ganasha

Location : doc_ganasha

Transliterated by : Duttaprasad Sharma and Gopal Upadhyay

Proofread by : Duttaprasad Sharma, Gopal Upadhyay, Ruma Dewan

Description-comments : RudrayAmale utaratantre siddhividyAprakaraNe

Latest update : October 9, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 16, 2025

sanskritdocuments.org



उच्छिष्टगणेशकवचम्



अथ श्रीउच्छिष्टगणेशकवचं प्रारम्भः ।

देव्युवाच -

देवदेव जगन्नाथ सृष्टिस्थितिलयात्मक ।

विना ध्यानं विना मन्त्रं विना होमं विना जपम् ॥ १ ॥

येन स्मरणमात्रेण लभ्यते चाशु चिन्तितम् ।

तदेव श्रोतुमिच्छामि कथयस्व जगत्प्रभो ॥ २ ॥

ईश्वर उवाच -

श्रुणु देवी प्रवक्ष्यामि गुह्याद्गुह्यतरं महत् ।

उच्छिष्टगणनाथस्य कवचं सर्वसिद्धिदम् ॥ ३ ॥

अल्पायासैर्विना कष्टैर्जपमात्रेण सिद्धिदम् ।

एकान्ते निर्जनेऽरण्ये गह्वरे च रणाङ्गणे ॥ ४ ॥

सिन्धुतीरे च गङ्गायाः(गाङ्गीये) कूले वृक्षतले जले ।

सर्वदेवालये तीर्थे लब्ध्वा सम्यग्जपं चरेत् ॥ ५ ॥

स्नानशौचादिकं नास्ति नास्ति निर्बन्धनं प्रिये ।

दारिद्र्यान्तकरं शीघ्रं सर्वतत्त्वं जनप्रिये ॥ ६ ॥

सहस्रशपथं कृत्वा यदि स्नेहोऽस्ति मां प्रति ।

निन्दकाय कुशिष्याय खलाय कुटिलाय च ॥ ७ ॥

दुष्टाय परशिष्याय घातकाय शठाय च ।

वञ्चकाय वरघ्नाय ब्राह्मणीगमनाय च ॥ ८ ॥

अशक्ताय च क्रूराय गुरूद्रोहरताय च ।

न दातव्यं न दातव्यं न दातव्यं कदाचन ॥ ९ ॥

गुरूभक्ताय दातव्यं सच्छिष्याय विशेषतः ।

तेषां सिध्यन्ति शीघ्रेण ह्यन्यथा न च सिध्यति ॥ १० ॥

गुरूसन्तुष्टिमात्रेण कलौ प्रत्यक्षसिद्धिदम् ।

देहोच्छिष्टैः प्रजप्तव्यं तथोच्छिष्टैर्महामनुः ॥ ११ ॥ (प्रजप्तव्य इति शेषः)

आकाशे च फलं प्राप्तं नान्यथा वचनं मम ।

एषा राजवती विद्या विना पुण्यं न लभ्यते ॥ १२ ॥

अथ वक्ष्यामि देवेशि कवचं मन्त्रपूर्वकम् ।

येन विज्ञातमात्रेण राजभोगफलप्रदम् ॥ १३ ॥

ऋषिर्मे गणकः पातु शिरसि च निरन्तरम् ।

त्राहि मां देवि गायत्रीछन्दो ऋषिः सदा मुखे ॥ १४ ॥

हृदये पातु मां नित्यमुच्छिष्टगणदेवता ।

गुह्ये रक्षतु तद्वीजं स्वाहा शक्तिश्च पादयोः ॥ १५ ॥

कामकीलकसर्वाङ्गे विनियोगश्च सर्वदा ।

पार्श्वद्वये सदा पातु स्वशक्तिं गणनायकः ॥ १६ ॥

शिखायां पातु तद्वीजं भ्रूमध्ये तारबीजकम् ।

हस्तिवक्रश्च शिरसि लम्बोदरो ललाटके ॥ १७ ॥

उच्छिष्टो नेत्रयोः पातु कर्णौ पातु महात्मने ।

पाशाङ्कुशमहाबीजं नासिकायां च रक्षतु ॥ १८ ॥

भूतीश्वरः परः पातु आस्यं जिह्वां स्वयं वपुः ।

तद्वीजं पातु मां नित्यं ग्रीवायां कण्ठदेशके ॥ १९ ॥

गं बीजं च तथा रक्षेत्तथा त्वग्रे च पृष्ठके ।

सर्वकामश्च हृत्पातु पातु मां च करद्वये ॥ २० ॥

उच्छिष्टाय च हृदये वह्निबीजं तथोदरे ।

मायाबीजं तथा कट्यां द्वावूरू सिद्धिदायकः ॥ २१ ॥

जङ्घायां गणनाथश्च पादौ पातु विनायकः ।

शिरसः पादपर्यन्तमुच्छिष्टगणनायकः ॥ २२ ॥

आपादमस्तकान्तं च उमापुत्रश्च पातु माम् ।

दिशोऽष्टौ च तथाकाशे पाताले विदिशाष्टके ॥ २३ ॥

अहर्निशं च मां पातु मदचञ्चललोचनः ।
 जलेऽनले च सङ्ग्रामे दुष्टकारागृहे वने ॥ २४ ॥
 राजद्वारे घोरपथे पातु मां गणनायकः ।
 इदं तु कवचं गुह्यं मम वक्राद्विनिर्गतम् ॥ २५ ॥
 त्रैलोक्ये सततं पातु द्विभुजश्च चतुर्भुजः ।
 बाह्यमभ्यन्तरं पातु सिद्धिबुद्धिर्विनायकः ॥ २६ ॥
 सर्वसिद्धिप्रदं देवि कवचमुद्धिसिद्धिदम् ।
 एकान्ते प्रजपेन्मन्त्रं कवचं युक्तिसंयुतम् ॥ २७ ॥
 इदं रहस्यं कवचमुच्छिष्टगणनायकम् ।
 सर्ववर्मसु देवेशि इदं कवचनायकम् ॥ २८ ॥
 एतत्कवचमाहात्म्यं वर्णितुं नैव शक्यते ।
 धर्मार्थकाममोक्षं च नानाफलप्रदं नृणाम् ॥ २९ ॥
 शिवपुत्रः सदा पातु पातु मां सुरार्चितः ।
 गजाननः सदा पातु गणराजश्च पातु माम् ॥ ३० ॥
 सदा शक्तिरतः पातु पातु मां कामविह्वलः ।
 सर्वाभरणभूषाढयः पातु मां सिन्दूरार्चितः ॥ ३१ ॥
 पञ्चमोदकरः पातु पातु मां पार्वतीसुतः ।
 पाशाङ्कुशधरः पातु पातु मां च धनेश्वरः ॥ ३२ ॥
 गदाधरः सदा पातु पातु मां काममोहितः ।
 नग्ननारीरतः पातु पातु मां च गणेश्वरः ॥ ३३ ॥
 अक्षयं वरदः पातु शक्तियुक्तिः सदाऽवतु ।
 भालचन्द्रः सदा पातु नानारत्नविभूषितः ॥ ३४ ॥
 उच्छिष्टगणनाथश्च मदाघूर्णितलोचनः ।
 नारीयोनिरसास्वादः पातु मां गजकर्णकः ॥ ३५ ॥
 प्रसन्नवदनः पातु पातु मां भगवल्लभः ।
 जटाधरः सदा पातु पातु मां च किरीटकः (किरीटधृक्) ॥ ३६ ॥
 पद्मासनास्थितः पातु रक्तवर्णश्च पातु माम् ।
 नग्नसाममदोन्मत्तः पातु मां गणदैवतः ॥ ३७ ॥

वामाङ्गे सुन्दरीयुक्तः पातु मां मन्मथप्रभुः ।
 क्षेत्रपः पिशितं(क्षेत्रप्रवसितः) पातु पातु मां श्रुतिपाठकः ॥ ३८ ॥
 भूषणाढ्यस्तु मां पातु नानाभोगसमन्वितः ।
 स्मिताननः सदा पातु श्रीगणेशकुलान्वितः ॥ ३९ ॥
 श्रीरक्तचन्दनमयः सुलक्षणगणेश्वरः ।
 श्वेतार्कगणनाथश्च हरिद्रागणनायकः ॥ ४० ॥
 पारभद्रगणेशश्च पातु सप्तगणेश्वरः ।
 प्रवालकगणाध्यक्षो गजदन्तो गणेश्वरः ॥ ४१ ॥
 हरबीजगणेशश्च भद्राक्षगणनायकः ।
 दिव्यौषधिसमुद्भूतो गणेशाश्चिन्तितप्रदः ॥ ४२ ॥
 लवणस्य गणाध्यक्षो मृत्तिकागणनायकः ।
 तण्डुलाक्षगणाध्यक्षो गोमयश्च गणेश्वरः ॥ ४३ ॥
 स्फटिकाक्षगणाध्यक्षो रुद्राक्षगणदैवतः ।
 नवरत्नगणेशश्च आदिदेवो गणेश्वरः ॥ ४४ ॥
 पञ्चाननश्चतुर्वक्रः षडाननगणेश्वरः ।
 मयूरवाहनः पातु पातु मां मूषकासनः ॥ ४५ ॥
 पातु मां देवदेवेशः पातु मामृषिपूजितः ।
 पातु मां सर्वदा देवो देवदानवपूजितः ॥ ४६ ॥
 त्रैलोक्यपूजितो देवः पातु मां च विभुः प्रभुः ।
 रङ्गस्थं च सदा पातु सागरस्थं सदाऽवतु ॥ ४७ ॥
 भूमिस्थं च सदा पातु पातालस्थं च पातु माम् ।
 अन्तरिक्षे सदा पातु आकाशस्थं सदाऽवतु ॥ ४८ ॥
 चतुष्पथे सदा पातु त्रिपथस्थं च पातु माम् ।
 बित्त्वस्थं च वनस्थं च पातु मां सर्वतस्तनुम्(सर्वतस्थितम्) ॥ ४९ ॥
 राजद्वारस्थितं पातु पातु मां शीघ्रसिद्धिदः ।
 भवानीपूजितः पातु ब्रह्माविष्णुशिवाचर्तितः ॥ ५० ॥
 इदं तु कवचं देवि पठनात्सर्वसिद्धिदम् ।
 उच्छिष्टगणनाथस्य समन्त्रं कवचं परम् ॥ ५१ ॥

स्मरणाद्भूपतित्वं च लभते साङ्गतां ध्रुवम् । स्मरणाद्भुजत्वं
वाचः सिद्धिकरं शीघ्रं परसैन्यविदारणम् ॥ ५२ ॥

प्रातर्मध्याह्नसायाह्ने दिवा रात्रौ पठेन्नरः ।
चतुर्थ्यां दिवसे रात्रौ पूजने मानदायकम् ॥ ५३ ॥

सर्वसौभाग्यदं शीघ्रं दारिद्र्यार्णवघातकम् ।
सुदारसुप्रजासौख्यं सर्वसिद्धिकरं नृणाम् ॥ ५४ ॥

जलेऽथवाऽनलेऽरण्ये सिन्धुतीरे सरित्ते ।
श्मशाने दूरदेशे च रणे पर्वतगह्वरे ॥ ५५ ॥

राजद्वारे भये घोरे निर्भयो जायते ध्रुवम् ।
सागरे च महाशीते दुर्भिक्षे दुष्टसङ्कटे ॥ ५६ ॥

भूतप्रेतपिशाचादियक्षराक्षसजे भये ।
राक्षसीयक्षिणीक्रूराशाकिनीडाकीनीगणाः ॥ ५७ ॥

राजमृत्युहरं देवि कवचं कामधेनुवत् ।
अनन्तफलदं देवि सति मोक्षं(तथाऽमोघं) च पार्वति ॥ ५८ ॥

कवचेन विना मन्त्रं यो जपेद्गणनायकम् ।
इह जन्मानि पापिष्ठो जन्मान्ते मूषको भवेत् ॥ ५९ ॥

इति परमरहस्यं देवदेवार्चनं च
कवचपरमदिव्यं पार्वतीपुत्ररूपम् ।
पठति परमभोगैश्वर्यमोक्षप्रदं च
लभति सकलसौख्यं शक्तिपुत्रप्रसादात् ॥ ६० ॥

var

(इति परमरहस्यं देवदेवार्चितस्य-
कवचमुदितमेतत्पार्वतीशेन देव्यै ।
पठति स लभ्यते वै भक्तितो भक्तवर्यः
प्रचुरसकलसौख्यं शक्तिपुत्रप्रसादात् ॥ ६० ॥)

॥ इति श्रीरुद्रयामलतन्त्रे उमामहेश्वरसंवादे
श्रीमदुच्छिष्टगणेशकवचं समाप्तम् ॥


Notes:

The UcchiṣṭaGaṇeśaKavacam उच्छिष्टगणेशकवचम् on this webpage is found in MantraMahārṇavaḥ मन्त्रमहार्णवः; elsewhere, a shorter version of the same is available.


UcchiṣṭaGaṇeśaKavacam उच्छिष्टगणेशकवचम् is also found as the 3rd part of the UcchiṣṭaGaṇapatiPañcāṅgam उच्छिष्टगणपतिपञ्चाङ्गम् or the UcchiṣṭaGaṇapatiPañcaratnam उच्छिष्टगणपति पञ्चरत्नम्; that can be accessed from the corresponding links given below.

Encoded by Duttaprasad Sharma, Gopal Upadhyay

Proofread by Duttaprasad Sharma, Gopal Upadhyay, NA, Ruma Dewan

——
Uchchishtaganesha Kavacham

pdf was typeset on October 16, 2025

——
Please send corrections to sanskrit@cheerful.com

